

ورٹی اپنی نانی اور ماموؤں کے ساتھ رہتی ہے، اس کی ماں مرچکی ہے۔ گھر میں دو ماموں، ممانی اور ان کے بچے ہیں۔ ان میں آپس میں اچھے تعلقات ہیں مگر بڑی ممانی اسے پسند نہیں کرتی ہیں۔ عبادان کا بیٹا ہے۔ آتش جو سراپا اسرار ہے، وہ لوگوں کو اپنی گفتگو سے زیر کرتا ہے۔ اس کے بے شمار عقیدت مند ہیں۔ بی زید ایک بے ہوش لڑکی کو لے کر آتش کے ہاں پہنچ جاتی ہے۔ آتش اپنے اسٹنٹ خاقان کے ذریعے ڈاکٹر کو بلاتا ہے۔ نانی ورٹی کو پڑھانے کی ذمہ داری عباد پر ڈال دیتی ہیں۔ لڑکی ہوش میں آتی ہے لیکن حواسوں میں نہیں۔ اپنا نام تک نہیں بتا سکتی۔ آتش کے گھر پولیس آ جاتی ہے۔ پولیس کا نام سن کر بی زید گھبرا جاتی ہے۔ آتش اسے پرسکون رنے کا کہتا ہے۔ پولیس انسپکٹر امیر علی اپنے جوئیر فاروق احمد کے ساتھ آتے ہیں۔ وہ آتش کو تربیتی ورکشاپ میں مدعو کرتا ہے۔ فاروق احمد تھوڑا رخ ہے۔ عباد، ورٹی کو پڑھانے بیٹھے ہیں، ورٹی بتاتی ہے کہ وہ کبائٹن امتحان دے رہی ہے، جسے ہر سبکیٹ انتہائی مشکل لگتا ہے۔

فیروزہ کی بیٹی شونا کی شادی ہوتی ہے، اس میں بالی کا بھی نکاح کر دیا جاتا ہے، بالی انتہائی کم عمر ہے۔ شا کر فیروزہ کا بڑا بیٹا اپنے باپ کے حکم پر گھر تعمیر کروا رہے ہیں۔ ان کے والد بنگلہ دیش میں کاروبار کے

آمت العزیز شہزاد



ZEMTime.com





سلسلے میں رہتے ہیں۔ فیروزہ کا چھوٹا بیٹا عامر بہت خود سر ہے۔ وہ عیسیٰ سے بہت چڑتا ہے۔ وہ ماں سے پیسے مانگتا ہے۔ انکار پر عیسیٰ کو بالکلونی سے الٹا لٹکا دیتا ہے۔ شریفہ عباد کے ورئی کو پڑھانے پر سخت ناراض ہیں۔ وہ عباد کے ساتھ ساتھ ورئی کو بھی سخت ست سنا تی ہیں۔ عباد ورئی کو پڑھانے سے انکار کر کے ٹیوٹر کا انتظام کر دیتے ہیں۔ عیسیٰ ورئی کو ٹیوٹن پڑھانے لگتا ہے۔ آتش کدے میں شرر نام کا بندہ آتا ہے جو آتش کی باتوں سے اختلاف کرتا ہے۔

عیسیٰ کو ایک اچھے مشنری اسکول میں داخلہ دلانے پر عامر ناراض ہوتا ہے۔ عباد لیاقت بیگم کو عیسیٰ کے متعلق بتاتے ہیں۔ ورئی کہتی ہے کہ اسے عیسیٰ سے نہیں پڑھنا۔ شریفہ یہ سن کر اسے سخت سنا تی ہیں۔ لیاقت بیگم سب سمجھتے ہوئے بھی خاموش ہو جاتی ہیں۔ بی زی کی قلم کے بارے میں پریس کانفرنس ہوتی ہے، اس میں صحافی اٹے سیدھے سوال کرتے ہیں۔ ڈائریکٹر کو غصہ آتا ہے لیکن بی زی اس صورت حال کو سنبھال لیتی ہے۔ سید صاحب ڈھا کہ سے آ کر اپنا گھر دیکھتے ہیں تو بہت خوش ہوتے ہیں۔ سارے خاندان کی دعوت کی جاتی ہے۔ فیروزہ کی اماں اپنے بیٹے کے کاروبار کے لیے پیسے مانگتی ہیں۔ ورئی کے ناراض ہونے پر مفتاح اس کے ساتھ لڈو کھلتا ہے۔ رجا یہ دیکھ کر افسردہ ہو جاتی ہے۔ بی زی کے ایکسیڈنٹ کی فونج وائرل ہو جاتی ہے۔ عیسیٰ فیروزہ سے شکایت کرتا ہے کہ سید صاحب اگر اس کے ابو ہیں تو اسے لینے اسکول کیوں نہیں آتے۔ سید صاحب وعدہ کر لیتے ہیں کہ وہ اسے اسکول لینے آئیں گے۔

## چوتھی قسط

ابن سلیمان!

اے خلائی کے نقطہ عروج.....

ہر نقص سے پاک وہ ذات اقدس کہ جس نے بنایا تمہیں اپنے ہاتھوں سے، وہ چاہتا ہے کہ تم پہچانو اپنی عظمت..... اور جانو اپنی اصل قدر و قیمت تاکہ فلاح پا جاؤ۔

اور تم نے کیا جانا کہ فلاح کیا ہے؟

تو سن لو، اے خاک ابن خاک.....

وہ دن کہ جس کے آنے میں کوئی شک و شبہ نہیں.....

اس دن مینار نور پر فاتح بن کر جلوہ گر ہونا فلاح ہے.....

اور باقی سب دھوکا..... ایسا دل فریب دھوکا جو بہر حال ”حقیقت“ ہے۔ پر تم نہیں سمجھتے..... اور گونگے،

بہرے، اندھے بن کر دوڑے جارہے ہو ایک ایسے راستے پر کہ جس کے اختتام پر منزل نہیں.....

صریح ناکامی تمہاری منتظر ہے..... صریح ناکامی!

☆☆☆

نئی جلد والے البم میں ابھی متعدد تصاویر باقی تھیں۔ پر انہیں دیکھنے کی خواہش فی الوقت وہ اپنے دل میں نہ پاتا تھا۔

سو بس یوں ہی اپنے بکھرے، اجڑے بے رنگ سے کمرے کے ملکجے بستر پر چت پڑا، بڑی دیر سے گردو غبار سے اٹے پٹکے کو ایک ہی دائرے میں ہولے ہولے گھومتا دیکھ رہا تھا.....  
معا..... اسے گھومتے پٹکے کی سطح پر ایک منظر ابھرتا محسوس ہوا.....  
ڈھلتی شام کا ایک شناسا منظر.....

اس نے دیکھا کہ وہ چھٹی کے وقت اپنے اسکول کے وسیع و عریض احاطے میں کھڑا ہے۔ اس کے ارد گرد سے گزر کر دیگر طلباء و طالبات اپنے پھول جیسے بے فکر چہروں پر گھر لوٹنے کی مسرت لیے بھاگتے دوڑتے اپنی اپنی سواریوں کی جانب بڑھ رہے تھے۔  
تب ہی اس کے ہم جماعت جون گیریل نے اس کے قریب سے گزرتے ہوئے اسے ٹھس کھڑا دیکھ کر ٹوکا۔

”ہے عیسیٰ! آج گھر نہیں جانا کیا؟ دین آگنی ہے۔“

”ہاں، تم جاؤ۔“ وہ چونکا ہوں کے زاویے بدل بدل کر بے چینی سے سید صاحب کو ڈھونڈنے میں منہمک تھا، جون کی آواز پر چونک کر اس کی جانب دیکھتے ہوئے جوش و خروش سے گویا ہوا۔  
”میں آج اپنے ابو کے ساتھ گھر جاؤں گا۔“

”پھر ٹھیک ہے۔“ وہ جواباً انگریزی میں بولا۔ ”میں چلتا ہوں۔“

وہ اپنا بیگ سنبھالتا تیزی سے اپنی وین کی سمت بڑھ گیا اور عیسیٰ جو سید صاحب کی آمد کے حوالے سے اب تک بڑا پر امید تھا، تیزی سے خالی ہوتے احاطے کو دیکھ کر اس بار ذرا تشویش میں پڑ گیا۔  
”اگر جوابو مجھے لے نہ آئے تو..... تو میں آج گھر کیسے پہنچ سکوں گا؟“ اور اس خیال نے اسے قدر ہر اسان کر دیا کہ اسے اپنا حلق خشک ہوتا محسوس ہوا۔

تب اس نے آخری کوشش کے تحت اپنی بے تاب نظروں کو سید صاحب کی تلاش میں یہاں وہاں دوڑایا اور اس بار بھی انہیں کہیں نہ پا کر گویا مکمل مایوسی سے پلٹ کر، روانگی کے لیے بالکل تیار کھڑی اپنی وین کی سمت مردنی سے بڑھنے لگا۔

”عیسیٰ!“ اسی لمحے اپنے عقب سے اسے اپنے نام کی پکار سنائی دی۔

”عیسیٰ!“ آواز چونکہ شناسا تھی، سو اس کے بڑھتے قدم خود بخود ٹھہر گئے اور اس نے بے ساختہ پلٹ کر دیکھا۔

”ابو!“ سامنے سید صاحب اپنے چہرے پر سنجیدگی و بردباری مگر آنکھوں میں اس کے لیے نرم ساناثر لیے کھڑے تھے۔ وہ دیوانہ داران کی جانب دوڑ گیا۔  
”آپ آگئے۔“ سید صاحب اس کے چہرے پر بکھری معصومیت آمیز مسرت و بے تحاشا حیرت دیکھ کر مسکرا دیے۔

”ہاں، کل کہا جو تھا کہ تمہیں لینے آؤں گا۔“

”مگر میں سمجھ رہا تھا کہ شاید آپ بھول گئے۔“

”نہیں، بھولا تو نہیں تھا۔“ انہوں نے بتایا۔ ”البتہ آنے میں ذرا تاخیر ہوگئی، بہر حال اب چلیں۔“

”چلیں.....“ وہ سر اپا مسرت بن کر بولا۔

”لاؤ، اپنا یہ بیگ مجھے پکڑا دو۔ پہلے ہم یہاں سے پیدل ایمپریس مارکیٹ جا کر کچھ خشک میوہ جات وغیرہ کی خریداری کریں گے۔ وہاں سے گھر جائیں گے۔ ٹھیک ہے نا، کہیں تم تھک تو نہیں جاؤ گے؟“ وہ اس کا سارا



بوجھ خود ڈھو کر بھی اس کی تھکاوٹ کے احساس سے متفکر تھے۔  
 ”نہیں..... نہیں..... نہیں میں بالکل نہیں تھکوں گا۔“ وہ مارکیٹ جانے کا سن کر چاق و چوبند سے لہجے میں

جلدی سے بولا۔  
 ”بس تو پھر چلو۔“ انہوں نے اس کا ننھا سا ہاتھ بڑی مضبوطی سے تھاما اور چھوٹے چھوٹے قدم اٹھاتے  
 اسکول کے صدر دروازے کی سمت بڑھ گئے اور ان کے ساتھ ہی بڑھ رہی تھی وہ کہانی کہ جس نے اب جلد ہی  
 ایک نئی سمت کا رخ کر لینا تھا۔ پر ظاہر ہے کہ وہ بے خبر تھے۔  
 اور اس ”بے خبری“ کو ہر بار نعمتوں ہی میں تو شمار کیا نہیں جاسکتا۔

☆☆☆

”کیا جادوگری ہے یہ۔“  
 وہ ابھی ابھی اپنی سیاہ رولس رائیز سے اتری تھی اور اس کے اترتے ہی لا تعداد کیمروں کی فلیش لائٹوں نے  
 اسے جگمگا کر رکھ دیا تھا۔ اس کی تکینے جڑی سیاہ ہیل کے نیچے زمین نہیں بلکہ سرخ قالین تھا اور یہ سرخ قالین ہرگز  
 بھی معمولی نہ تھا۔ دراصل یہ خوابوں کی راہ گزرتھی۔ ان خوابوں کی کہ جن کی تعبیر پانے کا خواب اگر وہ بھی خوابوں  
 میں بھی دیکھا کرتی تو بے یقینی سے گویا خود پر ہنس دیتی تھی۔ پر آج وہ یہیں تھی۔  
 یہ کانز کا فانی میلہ تھا۔ جہاں اسے بطور خاص مدعو کیا گیا تھا اور اب وہ اپنا تاروں جڑا فرشی سیاہ گاؤن لہراتی،  
 بل کھاتی بے تحاشا مسکرا مسکرا کر ارد گرد دیوانوں کی طرح اس کی ایک جھلک دیکھنے کی خاطر پے تاب کھڑے  
 مداحوں کی جانب نزاکت سے ہاتھ ہلا کر، ان کی جانب ہوائی بو سے اچھالتی آگے بڑھ رہی تھی کہ معا چہار  
 اطراف سے اسے ”زوں..... زوں..... زوں“ کی آواز سنائی دی۔

”زوں..... زوں..... زوں“ آواز اس مرتبہ اس قدر نزدیک سے ابھری تھی کہ اس کی خواب دیکھتی  
 آنکھیں بے اختیار کھل گئیں۔

کمرے میں چوں کہ مکمل اندھیرا تھا سو ایک پل کو وہ گھبرا سی گئی۔ کچھ بھائی ہی نہ دیا کہ آیا وہ ہے کہاں؟ پر  
 دوسرے ہی پل وہ مسلسل ہوتی زوں..... زوں کے سبب حواسوں میں لونی اور ہاتھ مار کر تکیے کے نیچے سے اپنا  
 متواتر بجتا بے آواز فون برآمد کرتے ہوئے کوفت زدہ سے لہجے میں بڑبڑائی۔  
 ”یہ صبح ہی صبح کسے مصیبت پڑ گئی؟“ پر اسکرین پر جگمگا تا ”مصیبت“ کا نام دیکھ کر کوفت کی جگہ حیرت نے  
 لے لی تھی۔ تب ہی وہ جلدی سے فون کان سے لگاتے ہوئے اچنبھے سے بولی۔  
 ”ہیلو نصیح! کیا ہوا؟“

”یوڈیم اٹ۔“ دوسری جانب وہ اس کی آواز سنتے ہی حقیقتاً چٹکھاڑ کر بولا۔ ”یہ تم نے کیا کر دیا؟“  
 ”ایکسکیوز می۔“ وہ جواباً حد درجہ ناگواری سے بولی۔

”ہوا کیا ہے، میں کچھ بھی نہیں؟“ ایک تو گہری میٹھی نیند سے یوں ہڑبڑاہٹ میں بے داری مستزاد اس کا  
 درشت لب دلہجہ۔

بی زنی کا دماغ صحیح معنوں میں چکرانے لگا۔  
 ”سمجھو نہیں، دیکھو۔“ وہ چبا چبا کر بولا۔ ”دیکھو سوشل میڈیا پر جا کر کہ تمہارے نام پر کیسی تھو تھو ہو رہی  
 ہے۔“

”پر میں نے کیا کیا ہے؟“ وہ بے اندازہ پریشانی سے بولی۔  
 ”انٹرنٹنگ۔“ وہ زہر خند سا مسکرا کر بولا۔ ”یعنی تمہیں معلوم ہی نہیں کہ تم کیا کر چکی ہو۔“



”کیا بول رہے ہو؟“ لمحے کے ہزارویں حصے میں اس کے دماغ کی سرخ بتی نے روشنی کر کے کسی جانے پہچانے سے خطرے کا احساس دلایا تھا۔ تب ہی اس بار وہ سراپیمگی سے بولی۔

”کیا کر دیا ہے میں نے، کچھ بتاؤ تو سہی۔“

”ویڈیو بھیج رہا ہوں، دیکھ لو اسے۔“ اس نے درشتی سے کہہ کر رابطہ منقطع کر دیا اور ٹھیک ایک منٹ بعد اسے وہ ویڈیو موصول ہوئی۔

وہ ویڈیو کہ جسے دیکھ کر اس کی آنکھیں صدمے سے پھٹی کی پھٹی رہ گئی تھیں۔

☆☆☆

”تم اتنی دیر سے بونٹ پر جھکے آخر کر کیا رہے ہو مفتاح!“ بیس منٹ کے صبر آ زما انتظار کے بعد، سڑک کنارے گرمی و پسینے سے بے حال عینا کے ضبط کا پیمانہ بالآخر لبریز ہو ہی گیا تھا۔ دراصل میک ڈونلڈ سے واپسی پر تھوڑی دور چلتے ہی بد قسمتی سے ان کی گاڑی نے مزید چلنے سے انکار کر دیا تھا اور اس سے بھی زیادہ بد قسمتی کا سامنا اب انہیں یوں تھا کہ خواہ مخواہ مفتاح ہیرو بننے کی کوشش میں پچھلے پندرہ منٹ سے بونٹ میں منہ دیے اللہ جانے کسی خزانے کی تلاش میں تھا یا پھر کسی اور شے کی..... کیوں کہ فالٹ تو تاحال وہ ڈھونڈنے سے قاصر تھا۔

”میرے حال پر رحم کھاؤ۔“ اپنے فیشل زدہ چہرے کو جارحیت کے دھانی دوپٹے سے ڈھانپنے میں بے حال عینا جلدباتے ہوئے گویا تھیں۔

”پرسوں میری مایوں ہے۔ اگر آج دھوپ سے میرا چہرہ جھلس گیا تو پیلے کپڑوں میں کالی بھوتی ہی لگوں گی میں۔“

”بھوتی کیوں؟“ وہ بونٹ سے سراٹھا کر انہیں دیکھتا ہوا بولا۔

”آپ وہ کالی چڑیل بھی تو لگ سکتی ہیں کہ جس کے قصے دادی بیگم ہمیں بچپن میں سنا سنا کر ڈرایا کرتی تھیں۔“

”رہنے دو مفتاح!“ رجا کو بروقت یاد آیا۔ ”وہ چڑیل تو بعد میں چڑیل بنی تھی، پہلے تو اچھی خاصی خوب صورت ہوا کرتی تھی۔“

”یعنی تم یہ کہنا چاہتی ہو کہ عینا بچو پہلے ہی سے چڑیل صورت ہیں؟“ واٹلہ کا دل بھرا آیا۔

”ہیں.....“ رجا کا منہ کھل گیا۔ ”میں نے یہ کب کہا؟“

”ڈائریکٹ تو نہیں کہا۔“ واٹلہ نے منہ بنایا۔

”پر جو کہا اس کا ان ڈائریکٹ مطلب یہی نکلتا ہے۔ ہے نا واٹلہ! تم یہی کہنا چاہ رہی ہونا؟“ وری اس کی بقیہ بات اچک کر بولی تو اس بار عینا بھنا گئیں۔

”خاموش ہو جاؤ تم لوگ۔“ وہ ان کو ڈپٹ کر بولیں۔ ”سڑک کنارے کھڑی ہو، تھوڑا سا احساس کر لو..... اور مفتاح! تم بتاؤ مجھے کہ گاڑی میں کیا مسئلہ ہے؟“

”آں..... ہاں..... ہوں.....“ مفتاح نے پہلے بالوں میں ہاتھ پھیرا، پھر کان کی لو کھجائی۔ دوبارہ بونٹ میں جھانک کر بالآخر بولا۔

”دیکھ تو رہا ہوں، پر سمجھ میں نہیں آ رہا۔“

”جب کچھ سمجھ ہی میں نہیں آ رہا تو دیکھ کیا رہے ہو۔“

انہوں نے شدید طیش میں آ کر دانت پیسے۔

”دیکھوں گا تو سمجھوں گا نا۔“ وہ اتنے مزے سے بولا کہ رجا بے اختیار مسکرا دی پروری..... وہ حسب عادت گرد و پیش کی پروا کیے بغیر کھلکھلا اٹھی۔  
 اور عین اسی وقت ان کے نزدیک نئی کور کالے رنگ کی ہونڈا سوک نے بریک لگائے تھے۔  
 ”ہلو مفتاح!“ گاڑی کے خود کار شیشے نیچے ہوتے ہی کھڑکی میں ایک چہرہ نمودار ہوا۔ سرخ و سفید رنگ..... ہلکی بھوری بادامی آنکھیں.....  
 کشادہ پیشانی پر پڑے کالے سیاہ ریشمی بال..... کسرتی بازو اور چوڑی، بالوں سے پرکلائی میں پڑا کالا ڈورا.....

”ارے سہراب! تم.....“ مفتاح چونک کر آواز کی سمت گھومتے ہوئے خوش گوار حیرت سے بولا۔ ”تم یہاں کیسے؟“

”ادھر ایک دوست کی دعوت پر آیا تھا۔“ اس نے مسکرا کر بتایا۔ قاتلانہ مسکراہٹ.....  
 ”پر تمہیں کیا ہوا، یہاں اس طرح راستے میں پریشان کیوں کھڑے ہو؟“  
 ”گاڑی دغا دے گئی یار!“ وہ سر کھجا کر قدرے شرمندگی سے بولا۔

”اور اب سمجھ میں نہیں آ رہا کہ کیا کروں؟“  
 ”کرنا کیا ہے۔“ وہ اس کے مسئلے کا حل پیش کرتے ہوئے بولا: ”اسے یہیں لاک کر کے آ جاؤ میرے ساتھ۔ کسی مکینک کو لے آتے ہیں۔“

”نہیں یار!“ ظاہر ہے وہ اپنے عقب میں موجود ان چاروں کو یہاں یوں تنہا چھوڑ کر جانا نہیں چاہ رہا تھا، تب ہی سہولت سے انکار کرتا ہوا بولا۔  
 ”تم جاؤ، میں میٹج کر لوں گا۔“

”کیا میٹج کر لو گے؟“ اچانک عینا نے چمک کر گفتگو میں مداخلت کی۔ ”اتنی دیر سے ہمیں گرمی میں یہاں کھڑا کر رکھا ہے، جب دوست کہہ رہا ہے ساتھ جا کر مکینک لانے کو تو چلے جاؤ۔“  
 ”اوہ.....“ وہ بڑے بھرپور انداز سے یوں چونکا گویا نگاہ ابھی ابھی ان سب پر پڑی ہو۔ ”آپ سب اس کے ساتھ ہیں۔“

”ہاں۔“ مفتاح خفیف سا ہو کر بولا۔ ”بہنیں اور کزنز ہیں۔“  
 ”کمال کرتے ہو یار!“ وہ مفتاح کو شرم دلانے والے لہجے میں بولا۔ ”یعنی اتنی دیر سے فیملی کو راستے میں لیے کھڑے ہو، آ جائیں آپلی!“

اس نے بولتے بولتے اس بار براہ راست عینا کی سمت دیکھ کر انہیں مخاطب کیا۔  
 ”میں پہلے آپ لوگوں کو گھر ڈراپ کر دوں، مکینک بعد میں آتا رہے گا۔“ اس کا لہجہ حتمی تھا، عینا بوکھلا گئیں۔

”نہیں..... نہیں۔“ وہ جلدی سے بولیں۔ ”ہم کوئی رکشہ یا ٹیکسی لے کر گھر چلے جائیں گے۔ آپ مفتاح کو لے جائیں۔“

”کیا بات کر دی آپ نے۔“ وہ دروازہ کھول کر گاڑی سے اتر آیا۔  
 خوش قامت و خوش لباس..... کہ جس کے پاس سے کسی بیش قیمت پرفیوم کی مہک آتی تھی اور وہ ان کے نزدیک آ کر کہہ رہا تھا۔

”مفتاح کی ٹیکسی..... یعنی میری فیملی..... آ جائیے گاڑی میں بیٹھیے۔“



اور اس سے پہلے کہ کوئی کچھ کہہ پاتا، وری آگے بڑھی۔  
 ”اتنی دیر سے کھڑے کھڑے میری تو ٹانگیں ٹوٹ گئیں۔ کوئی اور بیٹھے یا نہ بیٹھے، میں تو بھی گاڑی میں بیٹھ رہی ہوں۔“

☆☆☆

”بیٹے عیسیٰ! میں تم سے ایک سوال پوچھوں۔“

آج پھر گزرے دنوں کے ایک منظر نے اس کی بے خواب آنکھوں کو ریغمال بنا رکھا تھا اور تاوان میں دید مائی تھی۔ سو وہ دیکھ رہا تھا، ایک ایسا منظر کہ جو شاید اس کا درماں تھا مگر اب درد بن چکا تھا۔ اس روز سید صاحب اسے اسکول سے ہم راہ لیے ایمپریس مارکیٹ چلے آئے تھے۔ راستے بھر وہ اسے بتاتے رہے کہ پیدل چلنے والوں کو سڑک پر کس جانب اور کس طرح چلنا چاہیے؟ سڑک پر نصب اشاروں کا مطلب کیا ہوتا ہے؟ آنے والی سڑک پار کرنی ہو تو پہلے کہاں دیکھنا چاہیے وغیرہ وغیرہ۔

پہلے تو انہوں نے مطلوبہ اشیاء کی خریداری کی بعد ازاں اسے وہاں کی مشہور لسی پلانے بٹھالیا۔ اگرچہ لسی اسے مرغوب نہیں تھی مگر پھر بھی وہ اسے پینے کی کوشش کرنے لگا ہی تھا کہ تب ہی انہوں نے اس کی جانب مشتاق نظروں سے دیکھ کر ایک دم پوچھا۔

”جی ابو، پوچھیے۔“ وہ آج سے پہلے سید صاحب کو سخت طبیعت، جابر اور کسی قدر خوف ناک گردانتا تھا پر آج اس کے نظریات اپنے والد کے بارے میں یکا یک تبدیل ہو گئے تھے، تب ہی ان سے ڈرے یا گھبرائے بغیر، نزدیک دھڑکنے والی گیند بلبے اور ڈھیروں ڈھیر خشک میوہ جات کو دیکھتے ہوئے سرور سے لہجے میں بولا۔

”کیا تم جانتے ہو کہ تم کون ہو؟“ ذرا توقف کے بعد انہوں نے اس کی عمر کے حساب سے مناسب ترین الفاظ کا چناؤ کر کے اس سے استفسار کیا۔

”ہاں میں عیسیٰ ہوں..... مسلمان اور پاکستانی۔“ اسکول میں اس عنوان کے تحت جو مضمون اسے لکھوایا گیا تھا، اس کی ابتدائی سطور اس نے ان کے سامنے جھٹ سے دہرا دیں۔

”ہوں۔“ انہوں نے لسی کا گلاس خالی کر کے ایک جانب رکھتے ہوئے متانت سے اثبات میں سر ہلایا۔

”اس کے علاوہ اپنے بارے میں اور کیا جانتے ہو تم؟“

”اس کے علاوہ.....“ ایک تولی کا گلاس ختم کرنے کی مصیبت اس کے گلے پڑی ہوئی تھی۔ مستزاد ان کا یہ اس کی سمجھ میں نہ آنے والا دقیق سوال..... وہ تو حقیقتاً بہت پریشان ہوا تھا۔

”اس کے علاوہ تو میں اور کچھ نہیں جانتا۔“

”کوئی بات نہیں۔“ وہ اس کے چہرے کے اتار چڑھاؤ بغور دیکھتے ہوئے حلاوت سے بولے۔ ”نہیں جانتے، تو اب جان لو..... جان لو کہ تم اللہ کی سب سے بہترین مخلیق ہو۔ اسی لیے تم پر ذمہ داریاں بھی زیادہ ہیں۔ تم پر ذمہ داری ہے، اچھے اچھے کام کرنے اور خود کو برائیوں سے بچانے کی۔“

”اچھے اچھے کام جیسے دعا کرنا، لوگوں کے کام آنا۔ مل جل کر رہنا اور ہمیشہ سچ بولنا..... ہے نا ابو؟“ اسے اس لمحے خود پر بے حد فخر محسوس ہوا کہ چلو بری باتوں کا نہ سہی پر اچھی اچھی باتوں کا تو اسے علم تھا نا..... ان کا بھی نہ ہوتا تو باپ کے سامنے کیسی سبکی ہو جاتی۔

”ہاں میرے بچے۔“ سید صاحب کو اس کے جواب نے سرور کر دیا۔

”یہ ساری اچھی باتیں ہیں، انہیں تم نے اپنانا ہے اور برے کاموں سے دور رہنا ہے ہمیشہ۔“



”یہ ساری اچھی اچھی باتیں تو مس ڈور تھی اسٹھ نے ہمیں بتائی ہیں۔“ وہ بولا۔ ”پر برے کاموں کے بارے میں مجھے کچھ نہیں پتا۔ ان کا آپ مجھے بتادیں تاکہ میں ان سے دور رہ سکوں؟“

سوال معصومیت سے لبریز مگر ایسا گنبد تھا کہ جس کا جواب دینے کے بجائے وہ اس مخمضے میں پڑ گئے کہ کوئی بتلائے کہ ہم بتلا میں کیا؟

پر جواباً کچھ تو کہنا ہی تھا سو خاصے محتاط الفاظ کا چناؤ کیا تھا، انہوں نے اس بار.....

”دیکھو بیٹا!“ وہ بولنے لگے۔ ”جیسے جھوٹ بولنا، بڑوں کا کہنا نہ ماننا۔ پڑھائی میں سستی کا مظاہرہ کرنا، لڑنا جھگڑنا یہ سارے برے کام ہیں۔“

وہ اس عمر میں برائیوں کے باب میں اسے اور کیا تفصیل بتاتے سو اسی قدر کہہ کر چپ ہو رہے مگر وہ جو پوری توجہ، دلچسپی اور انہماک سے انہیں دیکھ رہا تھا۔ ان کے خاموش ہوتے ہی جلدی سے پوچھنے لگا۔

”ابو..... دنیا میں صرف یہی برے کام ہیں؟“

”نہیں اور بھی ہیں۔“ وہ ایک گہری سانس لے کر بولے۔ ”جو تم وقت کے ساتھ ساتھ جان ہی لو گے، پر آج مجھ سے وعدہ کرو کہ ہر برے کام سے بچنے کی پوری کوشش کرو گے؟“

”جی ابو..... میں وعدہ کرتا ہوں۔“ اور اس نے جھٹ سعادۃ مندی سے وعدہ کر لیا تھا۔ ایک ایسا وعدہ کہ جس کی بڑی بھاری قیمت اسے آئندہ چکانا تھی۔



”کیسے..... میں نے کیسے سوچ لیا کہ کامیابی اتنی آسانی سے مجھے مل جائے گی۔“

وہ فصیح خان کی بھیجی ویڈیو دیکھنے کے بعد، ایک لمحہ بھی ضائع کیے بغیر جس اتر چلیے میں تھی، اسی میں گویا آندھی طوفان کی رفتار سے آتش کدے پہنچی تھی۔

اس وقت گھڑی دن کے دس بج رہی تھی اور یہ وقت آتش نے لکھنے لکھانے کے حوالے سے مخصوص کر رکھا تھا۔ چوں کہ بی زی اس بات سے واقف تھی سو سیدھا اسٹڈی روم ہی میں چلی آئی اور اب پچھلے پندرہ منٹ سے آتش کے بالمقابل براجمان، اسی ایک جملے کی متواتر گردان کرتے ہوئے چہکوں پہکوں روئے چلی جا رہی تھی۔

”جب سے آئی ہو روئے جا رہی ہو۔“ وہ اس وقت اپنی پانچویں کتاب کا پہلا باب تحریر کر رہا تھا جس وقت بی زی کمرے میں داخل ہوئی اور اس سے پہلے کہ وہ اس کی اس غیر معمولی آمد کا سبب دریافت کر پاتا، وہ ضبط کھو کر رو پڑی تھی۔ سو اس نے ایک ٹھنڈی ساکس لی اور قلم، قلم دان میں رکھتے ہوئے، مسودے کی فائل بند کر کے ایک جانب کر دینے کے بعد کرسی کی پشت سے کمر ہکا کر محل سے بی زی کے چپ ہونے کا انتظار کرنے لگا مگر اتنی دیر بعد بھی جب وہ نہ تھی تب گویا مجبوراً وہ لب کشا ہوا۔

”کچھ بتاؤ تو سہی کہ آخر ہوا کیا ہے؟“

”زمانے کو خبر ہو گئی۔“ وہ میز پر دھرے ٹشو باکس میں سے ٹشو گھسیٹ کر اپنی سرخ ناک رگڑتی ہوئی بولی۔

”کہ ہوا کیا ہے اور تم اب بھی مجھ سے پوچھ رہے ہو۔“

”میرا پڑھایا سبق تم کیوں بھول گئیں، بی زی کہ زمانہ تو ہم خود ہیں۔“

وہ سحر طاری کر دینے والی آواز میں اسے کسی قدر ناپسندیدگی سے ٹوک کر بولا۔ ”تو پھر یہ تم کس زمانے کے غم میں اپنے بیش قیمت آنسو ضائع کر رہی ہو؟“

”مجھ سے جو ایک سیڈنٹ ہوا۔“ اس بار وہ روئے بغیر مگر بے بس بھرائی آواز میں بولی۔ ”اس کی فوج کسی نے وائرل کر دی آتش..... ہمیشہ کی طرح کامیابی ملنے سے پہلے ہی مجھ سے روٹھ گئی۔“



”ہوں.....“ آتش نے ماجراجان کر پہلو ضرور بدلا مگر چہرے کے پرسکون تاثرات میں سرموفق نہ آنے دیا۔

”کل تک وہ لوگ کہ جنہیں میری فلم کا بے تابی سے انتظار تھا، آج اسی فلم کے بائیکاٹ کا انشا، فیس بک، ٹوئٹر..... ہر جگہ ٹرینڈ چلا رہے ہیں۔“

اس نے غڈ حال ہو کر سردوئوں ہاتھوں پر گرا دیا۔

”چلانے دو ٹرینڈ.....“ آتش بغور اسے دیکھتا ہوا مطمئن سے لہجے میں بولا۔

”ان باتوں سے اب تمہیں کیا فرق پڑ جائے گا، کیوں کہ فلم تو ریلیز کے لیے تیار ہے۔“

”فلم تو تیار ہے۔“ وہ سر ہاتھوں سے اٹھا کر اسے پریشان نگاہوں سے دیکھتی ہوئی بولی۔ ”پرساکھ بھی تو کوئی چیز ہوتی ہے آتش..... جو بقول صبح کے..... میری وجہ سے ان سب کی داؤ پر لگ چکی ہے اور پھر اسی طرح کے مخالف ٹرینڈز کی وجہ سے پراجیکٹ کی مارکیٹنگ بڑی دشوار ہو جاتی ہے۔ سمجھ میں نہیں آ رہا کہ اب میں کیا کروں..... پر جی تو چاہ رہا ہے کہ اپنی جان دے دوں.....“ آتش مدہم سا مسکرا کر بولا۔ ”اسے لٹنی بار دینے کی کوشش کرو گی؟“

”تو تم ہی بتا دو پھر اور کیا کروں؟“ وہ بے چارگی سے بولی۔

”ذرا دم لو۔“ یک بیک آتش کی عقابی آنکھوں کی چمک دو آتشہ ہو گئی۔ ”ابھی بتاتا ہوں کہ کرنا کیا ہے؟“

☆☆☆

”ورٹی کی بچی نے سچویشن اتنی آکورد کر دی تھی کہ مجبوراً ہم سب کو مفتاح کے دوست کی گاڑی میں بیٹھنا ہی پڑا۔“

سہراب اپنی گاڑی میں ان سب کو گھر ڈراپ کر کے مفتاح کو ساتھ لیے کسی ملکینک کی تلاش میں جا چکا تھا اور اب لاؤنچ میں بیٹھ کر شریفہ اور عارفہ کو لائے گئے جوتے دکھاتے ہوئے عینا گھر واپسی کی روداد ان کے گوش گزار کر رہی تھیں۔

”کوئی تمیز، تہذیب ہے بھی تمہیں کہ نہیں۔“ شریفہ نے وائلہ کا سنہری کھسہ پلٹ کر تنقیدی نگاہ سے دیکھتے ہوئے ورٹی کو گھر کتنا ضروری خیال کیا۔ ”کسی راہ چلتے نے یوں ہی منہ دیکھے کو مدد کے لیے کہہ دیا اور تم منہ اٹھا کر اس کی گاڑی میں جا بیٹھیں۔“

”گاڑی میں تو سب ہی بیٹھ گئے تھے۔“ شادی میں پہننے کے لیے خریدے اپنی گلابی سینڈل جوش و خروش سے عارفہ کو دکھائی ورٹی کا منہ، شریفہ کی جھاڑ کھا کر مارے طعش کے سرخ ہو گیا۔ ”پھر آپ صرف مجھے ہی کیوں باتیں سنا رہی ہیں۔“

”اوں..... ہوں.....“ اس سے پہلے کہ قہر آلود نگاہوں سے اسے مسلسل گھورتی شریفہ، دوبارہ اسے کچھ سخت کہہ پاتیں۔ عارفہ درمیان میں مداخلت کرتے ہوئے نرمی سے روہاسی ورٹی کا گال تھپک کر بولیں۔ ”باتیں نہیں سنا رہیں تمہیں بیٹا! تمہاری بڑی ہیں۔ اسی لیے تمہیں سمجھا رہی ہیں کہ تمہارا طرز عمل نامناسب تھا۔“

”خیر..... خیر جو بھی تھا۔“ عینا بات کو کسی اور رخ پر جاتا دیکھ کر اکتاہٹ سے جوتے کے بکھرے ڈبے یک جا کرتی ہوئی بولیں۔

”اچھا ہی ہوا کہ ہم مفتاح کے دوست کی گاڑی میں بیٹھ کر گھر آ گئے۔ اگر مفتاح کے آسرے پہ رہتے تو یقیناً ابھی بھی وہیں کھڑے ہوتے۔“



کل سید صاحب کی واپسی تھی۔ سو آج کا یہ دن انہیں بڑا بے کیف اور بھاری سا لگ رہا تھا۔ سچ تو یہ ہے کہ وہ اب اکیلے وہاں رہ رہ کر تھک رہے تھے اور جے جمائے کاروبار کو وہاں سے یہاں منتقل کرنے کے آثار فی الحال دور دور تک نظر نہ آتے تھے۔ سو چار و ناچار انہیں اپنے دل پر کوہ گراں دھر کر واپس جانا ہی تھا۔ لہذا وہ جارہے تھے۔

اپنا سامان ہمیشہ وہ خود ہی باندھا کرتے تھے۔ سو یہ کام بھی وہ وقت پر کر کے اب گھر آئے، عزیز واقارب سے الوداعی ملاقات میں مصروف تھے۔ عشاء کے بعد کہیں جا کر گھر مہمانوں سے خالی ہوا تب انہوں نے اپنے سارے بچوں کو کمرے میں طلب کیا اور فردا فردا انہیں مخاطب کر کے نصیحتیں کرنے لگے۔

”شا کر..... تم دل لگا کر پڑھو۔“ وہ سامنے صوفے پر سعادت مندی سے بیٹھے شا کر کی جانب دیکھ کر بولے۔ ”اور اپنے چھوٹے بھائی بہنوں کا ہر ممکن خیال رکھا کرو، اور ظاہر تم.....“

اب کی بار انہوں نے موڑھے پر براجمان ظاہر کی سمت دیکھا۔

”تم گھر کے اندر باہر کے معاملات میں اپنی والدہ اور شا کر کی بھرپور اعانت کیا کرو۔ دیکھو، میرا ارادہ ہے کہ تمہیں یہیں کوئی کاروبار نہ کروادوں۔“

اور عامر تم.....“ انہوں نے سر جھکا کر میسے بنے کھڑے عامر پر ایک سخت ناپسندیدہ تنبیہی نگاہ ڈالی۔ ”میں دیکھ رہا ہوں کہ تمہیں اپنے چھوٹے بھائی بہنوں پر رعب جمانے کا بڑا شوق ہے اور پھر تم پڑھائی سے بھی جی چراتے ہو۔ یہ کوئی عمدہ بات نہیں، سو باز آ جاؤ اپنی حرکتوں سے۔“

ان کی فہمائش پر اس نے جزبہ ہو کر پہلو ضرور بدلا مگر اپنی صفائی میں کچھ بھی کہنے سے گریز ہی کیا کہ جانتا تھا کہ مقابل کوئی اور نہیں خود اس کے والد محترم ہیں جنہیں والدہ کی طرح چکر دینا آسان نہیں۔ جب کہ سید صاحب اب شا کر کے برابر میں براجمان اپنی دختران سے مخاطب تھے۔

”میری بالی اور شونا تو زیادہ پڑھ نہ سکیں، مگر میں چاہتا ہوں کہ تم گھریلو امور کی انجام دہی کے ساتھ ہی ساتھ خوب اچھی طرح تعلیم بھی حاصل کرو۔“

”مگر ہماری اماں تو کہہ رہی تھیں کہ بس اب رشتہ دیکھ لو۔ نعمی کے لیے..... بلکہ وہ جواجن بھیا کا بڑھکا (بڑا لڑکا) ہے نا..... سلیم، اس کے لیے کہہ بھی رہی تھیں۔“ فیروزہ نے بتانا ضروری سمجھا۔ پر سید صاحب کے چہرے پر ناگواری پھیل گئی۔

”ہمیں کوئی جلدی نہیں ہے اپنی بیٹیاں بیاہنے کی۔“ وہ سخت برہمی سے بولے۔ ”جب وقت آئے گا نعمی کا تب ہم خود دیکھ لیں گے۔ فی الحال اسے پڑھنے دو اور یہ تم کیوں بسور رہے ہو طاہر میاں تمہیں کیا ہوا؟“

بولتے بولتے اچانک ہی ان کی نگاہ، فیروزہ کے بائیں جانب بیٹھے، بڑے اہتمام سے برے برے منہ بناتے پندرہ برس کے طاہر پر پڑی تھی۔ وہ جو فطرتاً دو سوا تھا، سید صاحب کی سخت نگاہوں کی تاب نہ لا کر سہم گیا۔

”کک..... کچھ نہیں ابو.....“ اس نے سراپیسکی سے گویا اپنی چہرے کے تاثرات کی وضاحت دیتے ہوئے کہا۔ ”وہ..... مجھے..... دراصل نیند نہیں آرہی تھی۔“

”ہاں۔“ کوئی اور وقت ہوتا تو نیند آنے کے باوجود ہنوز یہاں جے رہنے کی پاداش میں اس کی سرزنش یقینی تھی پر اس سے معاملہ ذرا دوسرا تھا سو سید صاحب دیوار گیر گھڑی کو دیکھتے ہوئے خود کلامی کے سے انداز میں بولے۔



”وقت بھی تو بہت ہو گیا ہے۔ چلو بچوں، جاؤ اب جا کر سو جاؤ۔ سویرے میری فلائٹ ہے۔ اس لیے میں علی الصبح ہی گھر سے نکل جاؤں گا۔ وہاں پہنچ کر خط لکھ دوں گا۔ پر شا کر تم اب فوراً سے پیش تر گھر میں فون لگوانے کا بندوبست کرو۔ اور بھی عیسیٰ! یہ تم کیوں ایسے کم صم اور اداس دکھائی دے رہے ہو۔“

وہ ایک قدم آگے بڑھ کر فیروزہ کے پہلو سے جڑے بیٹھے عیسیٰ کا دایاں گال تھپتھا کر بولے تو وہ شرما کر فیروزہ کی اوٹ میں ہو گیا۔

اور انہیں بتا ہی نہ سکا کہ دراصل وہ کیوں اداس تھا؟

☆☆☆

”صبح و شام کے اس سلسلے کو اگر زندگی کہتے ہیں تو ہاں..... میں ابھی زندہ ہوں..... مگر اس حال میں کہ اگر جو مردہ تن مجھے دیکھ لیں تو خود پر رشک کریں۔“

وہ اب سے کچھ دیر قبل، اٹیچنڈ ہاتھ سے نہا کر نکلی تھی۔ نیم گرم پانی سے کیے گئے غسل نے اس کے مزاج پر اچھا اثر ڈالا تھا۔ تب ہی وہ کندھے تک آتے اپنے بے ترتیب نم بالوں کو دوٹے سے ڈھک کر عقبی لان میں کھلنے والی کھڑکی میں آ کھڑی ہوئی اور اس پر بڑا بھاری دبیز پردہ ذرا سا ہٹا کر باہر پھیلی دھوپ کو دیکھ کر سوچے گئی۔

”ارے واہ، تم اتنی جلدی نہا کر آ گئیں۔“ نرس صوفیہ باہر سے دوپہر کے کھانے کی ٹرے لے کر لوٹی تھی۔ اسے صاف ستھرے حلیے میں کھڑکی میں کھڑا دیکھا تو خوش گواریت سے بے ساختہ بولی۔ ڈاکٹر امجد کی ہدایت کے بعد جب تاحال وہ یہیں تھی کہ ان کے مطابق تنہائی کا احساس مریض کے ذہن پر منفی اثرات مرتب کر سکتا تھا۔

”ہاں.....“ اتنے دنوں کے مستقل ساتھ نے نرس صوفیہ سے اسے کچھ نہ کچھ مانوس تو بہر حال کر ہی دیا تھا۔ تب ہی اس کی چمکتی آواز سن کر بنا ڈرے یا گھبرائے وہ میکانیکی انداز سے اس کی جانب پلٹ کر سپاٹ لہجے میں بولی۔

”میرے کون سے لمبے بال ہیں جو نہانے میں دیر لگتی۔“

”سو تو ہے۔“ صوفیہ سر ہلا کر بولی پھر سر تاپا اس کا جائزہ لیتی ہوئی کہنے لگی۔

”شکر ہے سوٹ تمہیں فٹ آ گیا۔ میں نے تو اندازے سے ہی منگو لیا تھا۔“

”تمہارا شکریہ۔“ وہ کسی روبروٹ کی مانند بولی تھی۔ صوفیہ نے اس کے تاثرات سے قطعاً عاری لہجے پر ایک لمحے کو غور کیا۔ جیسے کسی سوال نے سراٹھایا تھا اس کے من میں..... مگر پھر دوسرے ہی لمحے وہ سر جھٹک کر بولی۔

”شکریہ کی کوئی ضرورت نہیں۔ آخر انسان ہی انسان کے کام آتا ہے۔“

”نہیں صوفیہ!“ وہ ایک دم وحشت زدہ دکھائی دینے لگی۔ ”ہر انسان دوسرے کے کام نہیں آتا۔ کچھ کام تمام بھی کر دیتے ہیں۔“

”چلو چھوڑو یہ باتیں۔“ صوفیہ نے اس کی آنکھوں سے مترشح دیوانگی دیکھ کر جلدی سے موضوع بدل دیا۔

”آؤ، کھانا کھاؤ۔“ وہ ٹرے صوفیہ کے سامنے دھری لکڑی کی چھوٹی سی میز پر دھرتے ہوئے بیٹھ گئی۔ تب

دھیرے دھیرے چلتی وہ بھی ساتھ آ بیٹھی اور ابھی اس نے پہلا نوالہ توڑا ہی تھا کہ دروازے پر کسی نے دستک دی۔

صوفیہ نے چونک کر اپنی روٹی ٹرے میں رکھ دی اور جا کر دروازہ کھولا۔

”لڑکی کو سر آتش نے طلب کیا ہے۔“ سامنے ہی پشت پر ہاتھ باندھے نظریں جھکائے مگر چوکس خاتون

کھڑا کہہ رہا تھا۔ ”اسے میرے ساتھ جانا ہوگا۔“



☆☆☆

”سہراب کہنے لگا۔ تمہارے پاپا کا شوروم ہے اور تم یہ کھٹارا لیے پھرتے ہو۔ کیا بتاؤں یا! کتنا شرمندہ ہوا ہوں میں آج اس کے سامنے۔“

مفتاح گاڑی کی مرمت کروا کر عشاء کے بعد گھر لوٹا تھا۔ رات کے کھانے میں ابھی کچھ دیر تھی، سو وہ رجا کو چائے کا کہہ کر فریش ہونے چل دیا۔ لوٹا تو صوفے پر براجمان شریفہ خطرناک تیور لیے اس کی منتظر تھیں۔ سامنے کھلے لی وی پر ڈراما لگا ہوا تھا جسے مہر وائلہ دنیا و مافیہا سے بے خبر دل و جان سے دیکھنے میں مصروف تھیں۔ رجا اندر باورچی خانے میں عارفہ کے ساتھ رات کے کھانے کی تیاری کو اختتامی شکل دینے میں جتنی تھی۔ عارفہ احمد حسب عادت دفتر سے لوٹنے کے بعد کچھ دیر آرام کر کے اب لیاقت بیگم کے کمرے میں ان کے ساتھ معمول کی گفت و شنید میں مشغول تھے۔ عینا اپنے کمرے میں تھیں جب کہ عباد آج اب تک گھر نہیں لوٹے تھے اور ارہم تو خیر آتا ہی دیر سے تھا اور رہی وری.....

تو وہ اپنی گاڑی میں چابیٹھنے والی حرکت پر لیاقت بیگم سے ٹھیک ٹھاک صلواتیں سننے کے بعد اپنے کمرے میں اٹوائی کھٹوائی لیے پڑی تھی۔

تب ہی مفتاح، شریفہ کے کسی بھی سوال سے پیش تر از خود بتانے لگا۔

”شرمندگی کے بجائے۔“ شریفہ جو اس وقت یہاں اس کی گوشالی کی خاطر بیٹھی تھیں، اس کی ”دکھ بھری کہانی“ سن کر چراغ پا ہو گئیں۔ ”تو تمہیں کہا کس نے تھا کہ باپ کی مہینوں بند کھڑی رہنے والی کھٹارا میں بھر کر ان سب کو لے جاؤ۔“ لفظ کھٹارا انہوں نے بہت چبا چبا کر ادا کیا تھا۔

مفتاح منہ بنا کر بولا۔

”تو پھر اور کس میں لے جاتا؟“

”شہر بھرا پڑا ہے، اللہ مارے رکشے ٹیکسیوں سے۔“ وہ ہاتھ نچا کر بولیں۔ ”کسی میں بھی لے جاتے۔“

”جب بھی دیں گی اپنے ظاہری حلیے کے برعکس غریبانہ مشورہ ہی دیں گی۔“ مفتاح تاسف سے انہیں دیکھ کر بولا۔ ”آپ پاپا سے کہہ کر مجھے کوئی لینڈ کروزر کیوں نہیں دلوادیتی؟“

”ہاں گے رکھے ہیں نا باپ کے پاس۔“ وہ ہتھے سے اکھڑتی ہوئی بولیں۔ ”کاروبار میں باپ کا ہاتھ بٹاتے موت آتی ہے اور فرمائشیں سنو صاحب زادے کی۔“

”فرمائش تو نہیں، ایک جائز مطالبہ کر رہا ہوں۔“ سچی بات ہے، اپنے ساتھ انٹر کرنے والے سہراب خان زادہ کو آج لاش پش گاڑی اڑاتے دیکھ کر اس کے دل کو عجیب طرح سے غم لگا تھا۔

”ناہنجار.....“ وہ غصے سے بولیں۔ ”ادھر بہن کے بیاہ کے خرچے پورے نہیں ہو رہے اور تجھے جائز مطالبوں کی سوجھ رہی ہے۔ جا..... جا کر اندر لیٹے اپنے باپ سے جا کر یہ جائز مطالبہ کر کے دیکھ ذرا۔ ارے یہ تو میں تھی جو کھاتے پیٹے گھر کی ہونے کے باوجود اس کنجوس شخص کے ساتھ۔“

”رجا..... چائے رہنے دو۔ میں اوپر جا رہا ہوں۔“ شریفہ شروع ہو چکی تھیں۔ سو اس نے کھسک جانے ہی میں عافیت جانی۔

”وائلہ! کیا کان پھاڑے گی۔ آواز کم کر دے ٹی وی کی۔“

مفتاح تو جا چکا تھا۔ وہ اب سامنے بیٹھی وائلہ کو دیکھ کر شروع ہو گئیں۔

☆☆☆

آج بڑے دن بعد نیلی جلد والے البم پر قسمت مہربان ہوئی تھی۔



سو اس نے بھی موقع غنیمت جانا اور خود کو کھولنے والے کا ہاتھ تھام کر جھٹ سے اسے ایک منظر کا حصہ بنا ڈالا۔

یہ وقت شام کے دھند لکے کا تھا۔ یا خدا جانے اس روز موسم ہی ابرا آلود تھا کہ ہر شے پر سرخی غبار سا چھایا محسوس ہو رہا تھا۔ ایسے میں آٹھ برس کا عیسیٰ اپنے ہاتھوں میں چھوٹی سی آب دار ٹرافی لیے بڑا شاداں و فرحان سا فیروزہ کے کمرے میں داخل ہوا۔

”یہ دیکھیے امی!“ وہ خوشی سے کھکتی آواز میں زور سے بولا۔ ”میں اپنی کلاس میں فرسٹ آیا ہوں۔“  
 ”ارے واہ، واہ۔“ فیروزہ جو آج (رشتہ کروانے والی خاتون) کی شاکر کے لیے لائی گئی لڑکیوں کی بلا مبالغہ تین درجن تصویروں کو دیکھنے میں منہمک تھیں۔ عیسیٰ کی آواز پر چونک کر تصاویر ایک جانب کرنی ہوئی خوشی سے لبریز لہجے میں بولیں۔

”یہ تو بڑا کام کر لیے تم..... یہ لو تمہارا انعام۔“ انہوں نے جھٹ اپنے سر ہانے کے نیچے سے چند سو برآمد کر کے اسے تحفہ تہنہ دے دیے۔

”پڑھایا تو اسے میں نے ہے۔“ نفی پھیلی ہوئی تصاویر کو احتیاط سے یکجا کر کے دوبارہ ملغوف کرتی ہوئی شرارتا بولی۔ ”دو تین سو روپے بطور انعام مجھے بھی عنایت کر دیں۔ بلکہ لاؤ عیسیٰ! ایسا کرو یہ روپے تم مجھے ہی دے دو۔ تم تو ابھی چھوٹے ہو، تمہیں ان روپوں کی کیا ضرورت؟“

”نہیں۔“ اس نے جلدی سے روپے اپنی پتلون کی جیب میں گھسیڑتے ہوئے کہا۔ ”میں ان سارے پیسوں کی آکس کریم کھاؤں گا۔“

اس کا انداز کچھ ایسا تھا کہ نفی، شانی کے ساتھ ساتھ فیروزہ بھی بے ساختہ سہرائیں۔

”ہاں، ہاں کھا لینا بابو!“ وہ دلار سے اسے پچکار کر بولیں۔

پھر شانی کی طرف دیکھ کر کہنے لگیں۔

”شانی! تم اپنا کمرہ (کیمبرہ) لاکر بابو کا ایک فوٹو تو بنا دو۔“

”ابھی لائی۔“ شانی کو تو اللہ موقع دے، چنانچہ پھرتی سے فیروزہ کے حکم کی تعمیل کو دوڑی گئی۔ اور ابھی وہ واپس پلٹی نہ تھی کہ ظاہر کمرے میں داخل ہوئے اور فیروزہ سے مخاطب ہو کر بڑے مصروف سے لہجے میں بولے۔

”امی! میں کل ڈھاکہ جا رہا ہوں۔ اگر آپ کو کوئی سامان بھجوانا ہے تو ابھی بتا دیں۔“

”کیا بولے؟“ فیروزہ کو لگا جیسے ان کی سماعت نے انہیں دھوکا دیا ہو۔ تب ہی تعجب سے ظاہر کا سنجیدہ چہرہ دیکھنے لگیں۔ ان کے استفسار پر ظاہر نے سابقہ لہجے میں اپنی بات دہرا دی تب وہ کھبرا ہٹ زدہ سے لہجے میں ایک دم بولیں۔

”کل ڈھاکہ جا رہے ہو تم..... پرکا ہے کے لیے بابو!“

نفی بھی یہ اطلاع سن کر متفکر ہو گئی۔ تاہم اس نے کوئی بھی سوال کرنے سے گریز کیا۔

”بس کوئی ضروری کام ہے۔ اسی لیے ابو نے فوراً بلوایا ہے۔ شاکر بھائی کے تو امتحانات ہیں وگرنہ وہی جاتے۔“ انہوں نے گول مول سی تفصیل بتائی جس سے وہ مزید پریشان ہوا انھیں۔

”ابو کب بلوایے تم کو؟“ وہ پریشان نظروں سے اس کا چہرہ تکتے لگیں۔ ”اور تم نے ہمیں کیوں نہ بتایا؟“

”بتایا؟“

اب وہ انہیں کیا بتاتا کہ پچھلے چند ہفتوں سے سید صاحب مسلسل صاحب فراش تھے اور ان حالات میں کارخانے کے معاملات وہاں تنہا سنبھالنا ان کے لیے دشوار تر ہوتا چلا جا رہا تھا۔ لہذا بہت بے بس ہو کر انہوں نے



نے ظاہر کو وہاں طلب کیا تھا۔ خیال یہی تھا کہ جوں ہی ان کی طبیعت ذرا سنبھلی وہ اسے واپس یہیں بھجوا دیں گے اور یہ ساری تفصیل فیروزہ سے مخفی رکھنے کی انہوں نے بطور خاص شاکر اور ظاہر کو ناکید کی تھی۔ سو ان ہی کی ہدایت کے بعد جب ظاہر انہیں بس اسی قدر مطلع کر رہا تھا کہ جس قدر ناگزیر تھا۔

”ابھی بتا تو رہا ہوں۔“ وہ بولے تو فیروزہ براہم ہو گئیں۔

”دیکھو، سچ سچ بتائے دو ہم کو..... وہاں سب خیر خیریت تو ہے نا؟“

”ارے بھئی ہاں..... ہاں سب خیریت ہے۔“ وہ فیروزہ کا ہر اسان چہرہ دیکھ کر ان کے نزدیک آ بیٹھے اور

دایاں بازو ان کے کندھے پر پھیلا دیا۔

”دیکھیے امی! بات دراصل یہ ہے کہ کام اب وہاں ماشاء اللہ بہت پھیل گیا ہے..... اور اب ابو کو کسی قابل

بھروسہ و دغا رکی ضرورت ہے۔“

”ضرورت تو ہوگی۔“ وہ ظاہر کے مطمئن کرنے پر کسی قدر طمانیت سے بولیں۔ ”وہ کہتے نہیں، پر ہمیں

احساس ہے کہ مسلسل کام کر کر کے اب وہ تھکنے لگے ہیں۔“

”جی۔“ ظاہر نے تائید اسر ہلایا۔ ”کچھ یہ بات بھی ہے، بس تو پھر آپ بتا دیں اگر کوئی سامان وغیرہ بھجوانا

چاہتی ہوں تو.....“

”ارے، عیسیٰ کہاں گیا؟“ شانی اپنا کمر لے آئی تھی اور اب اسے یہاں نہ پا کر مستفر تھی۔ اپنی باتوں میں

الغہ کران لوگوں نے دھیان ہی نہیں دیا کہ عیسیٰ تو کب کا کمرے سے جا چکا تھا۔

ہاں مگر اس کی ثرائی..... وہ فیروزہ کی سنگھار میز پر دھری تھی۔

☆☆☆

”سر آتش نے تمہیں طلب کیا ہے۔“ صوفیہ، خاقان کی زبانی آتش کا پیغام سن کر دروازے سے پلٹی اور

اس کے نزدیک آ کر لہجہ کو دانستہ سرسری بنا کر نرم روی سے اسے مخاطب کرتی ہوئی بولی۔

”ہمیں جانا ہوگا۔“

”جانا ہوگا؟“ وہ جو پہلے ہی لقمے زہر مار کر رہی تھی، یہ سن کر کھانے سے ہاتھ کھینچتے ہوئے قدرے پریشانی

سے بولی۔ ”مگر کہاں جانا ہوگا؟“

”بتایا تو ہے کہ سر آتش نے تمہیں اندر بلوایا ہے۔“ صوفیہ اب اس ذمہ داری سے تھکنے لگی تھی تب ہی کوفت

زدہ لہجے میں بولی۔ ”وہیں جانا ہوگا۔“

”کون سر آتش؟“ اگلا سوال آنکھوں میں زیادہ الجھن بھر کر پوچھا گیا تھا۔ صوفیہ کو حیرت ہوئی۔

”تم سر آتش کو نہیں جانتیں؟“

جوا یا جن نظروں سے اس نے صوفیہ کو دیکھا.....

”یہ گھر جہاں ہم اس وقت موجود ہیں۔“ وہ اس کی ذہنی کیفیت کا احساس کر کے خود کو ملامت کرتی ہوئی

جلدی سے بتانے لگی۔ ”یہ ان ہی کی ملکیت ہے۔ وہ ملک کے بہت مشہور موٹی ویشنل اسپیکر اور اسکرانر ہیں۔“

”پر وہ مجھ سے کیوں ملنا چاہتے ہیں؟“

”اس بارے میں، میں کیا بتا سکتی ہوں۔“ وہ کندھے اچکا کر بولی۔ ”مجھے تو بس اتنا ہی حکم ملا ہے کہ میں

تمہیں لے کر اندر چلی آؤں۔“

”حکم ملا ہے؟“ وہ یہ سن کر کھوئے کھوئے سے لہجے میں زیر لب بڑبڑائی۔

”حکم ملا ہے تو پھر چلو۔“



وہ نرس صوفیہ کے خدشات کے برعکس بنا مزاحمت اپنی نشست سے ایک دم اٹھتے ہوئے بڑے آرام سے اس کے ساتھ چلنے کو تیار ہو گئی۔ تب اس نے ایک اطمینان بھری سانس لبوں سے خارج کی اور دروازے کی سمت قدم بڑھا دیے۔

☆☆☆

”یہ کیا ہے؟“ روئی روئی آنکھوں اور کٹتے ہوئے چہرے والی ورئی سے ہوم ورک کی بابت استفسار پر اس نے جو کچھ ٹیسی کے ہاتھوں میں تھمایا، اسے پڑھ کر اس نے بہت سنجیدگی سے ورئی کی جانب دیکھ کر استفسار کیا تھا۔

”آپ نے ڈھا کہ فال پر مضمون لکھنے کو کہا تھا۔“ ورئی جو پچھلی رات ایک بار پھر افسردگی کا اشتہار بنی رہی تھی جواباً آہستگی سے بولی۔ ”وہی ہے۔“

”پڑھ کر سناؤ۔“ اس نے سامنے کھلا ہوا رجسٹر کا صفحہ ورئی کے آگے کرتے ہوئے تحکم سے کہا۔ ورئی نے بے دلی سے رجسٹر تھام لیا اور.....

ابوی نائٹ ان مانی ڈریز  
آئی سی یو، آئی ٹیل یو

”مارے گئے۔“ وہ مارے خفت کے سن ہو گئی۔ دراصل وہ کل ایف ایم سن کر اپنا غم غلط کرتی رہی تھی۔ یہ نغمہ کل وہیں لگا تھا۔

”ڈھا کہ فال کے پس منظر میں آپ نے یہ نغمہ تحریر کیا ہے؟“ وہ شرمندگی سے جھکا ہوا اس کا سر دیکھ کر طنز آمیزی سے بولا۔ ”یا پھر اس نغمے کی بدولت ڈھا کہ فال کی توبت آئی تھی؟“

”سوری سر!“ وہ جلدی جلدی صفحات پلٹتے ہوئے شرم سار سے لہجے میں بولی۔ ”دراصل..... میں نے لکھا تو اسی میں تھا پر.....“

”لکھا تھا تو کہاں ہے؟“ اس نے خشمکیں نگاہوں سے اسے گھورا۔

”میں ڈھونڈ رہی ہوں۔“

”دیکھو بدراورئی!“ وہ خشک سے لہجے میں بولا۔ ”مجھے صاف صاف بتا دو کہ پڑھنے کا ارادہ ہے یا پھر محض وقت گزاری کر رہی ہو۔“

”سر! میں نے لکھا تھا۔“ وہ اپنی بات پر زور دیتے ہوئے بولی۔ ”پر شاید کھو گیا۔“

”آپ غلط بیانی کر رہی ہیں ورئی!“ اسے غصہ آنے لگا۔ ”دراصل مضمون آپ نے لکھا ہی نہیں۔“

”آپ کو کیسے پتا؟“ بے اختیار اس کے منہ سے نکل گیا۔

”اتنے عرصے سے پڑھا رہا ہوں۔“ وہ پھسل جانے والی زبان خجالت سے دانتوں میں دبائے بیٹھی ورئی کو دیکھ کر بولا۔

”نکتے، نالائق اسٹوڈنٹس کے پاس ایسے کئی بہانے ہوتے ہیں۔ جن میں سے ایک اس وقت آپ کر رہی ہیں۔“

”بہانا نہیں کر رہی۔“ نکتی، نالائق کا خطاب ملنے پر وہ تڑپ کر بولی۔

”لکھنے بیٹھی تھی..... پر بہت رونا آ رہا تھا تو لکھا ہی نہیں گیا۔ یہ دیکھیں۔“

اس بار اس نے اپنی صداقت ثابت کرنے کو واقعی آنسوؤں کے نشانات سے مزین صفحہ کھول کر اسے دکھا دیا۔



”پوچھ سکتا ہوں کہ یہ بن بادل برسات کیوں ہو رہی تھی؟“ وہ اس کے ثبوت مہیا کرنے پر خفیف سا مسکرا کر بولا۔

”نانی بیگم نے کل پھر مجھے بہت ڈانٹا۔“

”کس بات پر؟“

”وہ کل ہم جوتے.....“ وہ ساری تفصیل اس کے گوش گزار کرنے کے بعد بڑی معصومیت سے پوچھنے لگی۔

”اب آپ ہی بتائیے، اگر میں اس کی گاڑی میں جا بیٹھی تو اس میں کون سی قیامت آگئی؟ ان سب کو تو بس

بھانا چاہیے ہوتا ہے مجھے ڈانٹنے کا۔“

”سب کو؟“ اس نے دلچسپی سے پوچھا۔

”نہیں، سب کو تو نہیں۔ بس وہ لیڈی شریفہ اور نانی بیگم۔“ وہ جیسے سوچتے ہوئے بولی۔

”بڑے جو کہتے ہیں، بھلائی ہی کے لیے کہتے ہیں۔“ وہ ناصحانہ بولا۔

”مگر صرف مجھے ہی کیوں کہتے ہیں؟“ اس نے منہ بسور کر کہا۔

”اگر تمہیں ایسا لگتا ہے تو خود اپنے آپ کو اینالا نر کرو۔“

”وہ کیسے؟“

”اللہ سے مدد مانگ کر۔“ وہ نرمی سے بولا۔ ”اس سے مانگو کہ میری برائیوں پر سب سے پہلے میری ہی نگاہ

پڑے تاکہ میں کسی اور کی نشان دہی سے پہلے ہی اپنی اصلاح کر سکوں۔“

”اچھا۔“ اسے حیرت ہوئی۔ ”تو اللہ سے یہ دعا بھی مانگی جاتی ہے؟“

”ہاں تو.....“ وہ اس کے تحریر پر مسکرا دیا۔ ”تم کیا مانگتی ہو دعاؤں میں۔“

اب وہ اسے کیا بتاتی کہ وہ کیا مانگتی ہے دعاؤں میں۔

ہاں..... اسے کیا بتانی.....

☆☆☆

”حالات بہت بگڑ رہے ہیں یہاں..... وقتاً فوقتاً غیر بنگالیوں کی زمین جائیداد ہتھیانے کے ہتھکنڈے

جاری رکھتے ہیں یہ لوگ۔“

یہ منظر کسی تصویر میں نہیں بلکہ اس کے ذہن کے کسی نہاں گوشے میں محفوظ تھا اور وہ دیکھ رہا تھا تصور کی آنکھ

سے ظاہر کو، سید صاحب کے سامنے ادب سے بیٹھے ہوئے۔

ظاہر کو ڈھاکہ پہنچے آج دوسرا روز تھا۔ یہاں اب ان کا گھر شادمان میں تھا کہ جہاں سید صاحب نے اپنے

کسی دور دراز کے چچا زاد بھائی کے چاندان کو بسا رکھا تھا کہ الگ سے مکان لے کر رہنے کی اس کی استطاعت نہ

تھی۔ پھر انہیں بھی دوسرا ہٹ ہو گئی تھی۔ اس وقت وہ اپنے کمرے کے سوتی سفید چادر سے ڈھکے پلنگ پر نیلی

سفید ڈبیوں والی تہ بند اور مکمل کانفیس ملائم کرتا زیب تن کیے بیٹھے گمبھیرتا سے ظاہر کو یہاں کے دگرگوں حالات کی

بابت آگاہ کر رہے تھے۔

”ہمارا جو فورمین ہے مشفق.....“ وہ بتانے لگے۔ ”مجھے اس کے ارادے ٹھیک نہیں لگتے۔ اطلاعات ہیں کہ

خام مال کی خرد برد میں اس کا ہاتھ ہے، مگر چوں کہ ملازمین کی بڑی تعداد کو اس نے اپنا ہم نوا بنا رکھا ہے سو بنا ثبوت

اس سے باز پرس آسان نہیں ہوگی۔“

”تو پھر اب ہمیں کیا کرنا ہوگا؟“ ظاہر کو اندازہ ہی نہ تھا کہ یہاں حالت اس نہج پر پہنچ چکے ہیں، سوا ز حد فکر



مندى سے بولا۔  
 ”کچھ نہیں۔“ سید صاحب اس کے چہرے پر پریشانی دیکھ کر بردباری سے مسکرائے۔ ”دراصل مجھے تنہا اور ناتواں دیکھ کر بد بختوں کے حوصلے بلند ہو گئے تھے، چنانچہ آئے روز نئے مطالبات و ہڑتالوں کی دھمکی دے کر مجھے پریشان کرتا ہے مگر اب تم آگئے ہونا..... غالب امکان یہی ہے کہ یہ اب اپنی حرکتوں سے باز آ جائیں گے۔“

اور اسے تسلی دیتے وقت انہیں گمان تک نہیں تھا کہ زندگی میں پہلی بار ان کا اندازہ سراسر غلط ثابت ہونے والا تھا۔

☆☆☆

”آداب سر آتش!“ وہ اور صوفیہ، خاقان کی معیت میں آتش کے روبرو حاضر تھیں۔ صوفیہ نے تو اندر داخل ہوتے ساتھ ہی بڑے ادب اور تعظیم سے اسے آداب کیا پروہ لڑکی گویا ہر شے سے بے نیاز و لا تعلق سی ہو کر کسی بت کی مانند ایک جانب ایستادہ ہو گئی۔

”تسلیمات۔“ آتش جواب اپنی لکھنے کی میز سے اٹھ کر کتابوں کی الماری کے سامنے رکھے سرمئی دھاری دار نفیس و دبیز صوفوں پر آ بیٹھا تھا۔ متانت سے سر ہلا کر جواباً گھبرتا سے بولا۔

”برہم نے تو صرف اس لڑکی کو طلب کیا تھا، بہتر ہوگا کہ آپ باہر تشریف لے جائیں۔“  
 ”لیکن سر.....!“ صوفیہ اسے براہ راست خود سے مخاطب دیکھ کر بوکھلا سی گئی۔ ”وہ ڈاکٹر امجد کی ہدایت کے مطابق.....“

”ڈاکٹر امجد سے میری بات ہو چکی ہے۔“ وہ بظاہر نرمی سے اس کی بات درمیان ہی سے قطع کرتا ہوا بولا۔  
 ”سو آپ فکر مند نہ ہوں۔“

”خاقان! انہیں باہر لے جاؤ۔“ اس نے بولتے بولتے نگاہوں کا زاویہ بدل کر ہوشیار باش کھڑے خاقان کو دیکھ کر معنی خیز سے لہجے میں کہا۔

”ہم لڑکی سے علیحدگی میں گفتگو کرنا چاہتے ہیں۔“

”جو حکم سر آتش!“ خاقان اسے سر کو تعظیماً ذرا سا خم کر کے صوفیہ کی جانب مڑا۔ ”پہلیے صوفیہ!“  
 اور اس کے سرد لہجے نے صوفیہ کو باور کروادیا کہ اب مزید کسی بات کی گنجائش نہیں۔ سو اس نے ایک سردی سانس اپنے لبوں سے خارج کی اور ایک خاموش الوداعی نگاہ ہنوز ساکت و جامد کھڑی اس عجیب لڑکی پر ڈالی۔ پر وہ متوجہ نہیں تھی۔ سو وہ حکم کی تعمیل کو منتظر کھڑے خاقان کے ساتھ اسٹڈی روم کا دروازہ عبور کر گئی اور ان کے کمرے سے نکلنے ہی اتنی دیر سے سر تاپا اضطراب کا استعارہ بنی بیٹھی بی زری برق رفتاری سے اپنی نشست سے اٹھی اور لپک کر اس تک آتے ہوئے بے تابانہ گویا ہوئی۔

”تم یہاں اس طرح کیوں کھڑی ہو؟ دیکھو، آؤ..... میرے ساتھ آ کر بیٹھو۔“ اس نے بولتے ہوئے اس کا سرد ہاتھ تھاما اور لا کر صوفے پر آتش کے بالمقابل بٹھا دیا اور تب پہلی بار آتش نے دیکھا وہ چہرہ جواتنے دن سے آتش کدے میں مہمان تھا۔

”دیکھو..... یہ سر آتش ہیں۔“ بی زری بوجلت اسے بتانے لگی۔

”اور مجھے تو تم جانتی ہونا..... میں وہی ہوں کہ جس نے تمہاری جان بچائی تھی۔“

”جی.....“ خدا جانے آتش کی روح میں اترتی نگاہ کا اثر تھا یا کیا..... وہ جو اپنے ہر احساس کو مردہ پاتی تھی، پہلی بار نا معلوم سی ابھن محسوس کرنی ہوئی میکانیکی انداز سے گردن اثبات میں ہلا کر بول گئی۔



”گلد.....“ بی زی بر جوش سی ہو کر بولی۔ ”اب ہمیں بتاؤ کہ تم اپنی جان کیوں دینے چلی تھیں؟“

”میں جان دینے تو نہیں چلی تھی۔“ وہ کھوئے کھوئے سے مدھم لہجے میں بولی۔

”پھر سنسان سڑک پر اس طرح اندھیرے میں تیز رفتار گاڑی کے سامنے اچانک آ جانے کا اور کیا مقصد تھا تمہارا؟“ اس کے بظاہر سپاٹ چہرے کے اتار چڑھاؤ بڑی گہری نگاہوں سے دیکھتے آتش نے اپنی کبیر آواز میں اس سے پہلا سوال پوچھا تھا۔

”کوئی مقصد نہیں تھا۔“

”دیکھو جو سچ ہے۔ صاف صاف بتا دو تو ہم تمہاری مدد کر سکتے ہیں۔“ بی زی نے گویا اسے سمجھانے کی کوشش کی۔

”میرا سچ یہی ہے کہ مجھے کچھ بھی یاد نہیں.....“ اس کا جواب ہنوز تھا۔ بی زی نے مارے طیش کے مٹھیاں بھینچ لیں۔ پر آتش محل سے بوللا۔

”ہم نے مان لیا کہ تمہیں کچھ بھی یاد نہیں پر اتنا تو بتا دو کہ اب یہاں سے کہاں جاؤ گی؟“

”میں نہیں جانتی۔“ اس کے پتھر لیے وجود پر یہ سوال کاری ضرب ثابت ہوا تھا۔ اس کا تنفس تیز ہونے لگا۔

”نام؟“ پتا نہیں یہ استفسار تھا یا؟

”نہیں جانتی.....“ بالآخر وہ چیخ اٹھی۔ ”کہانا میں کچھ نہیں جانتی۔ مجھے کچھ بھی یاد نہیں۔ نہ اپنا نام نہ پتا اور نہ

ہی شناخت..... میں سب کچھ بھول چکی ہوں۔“ وہ شدت سے رو پڑی۔ بی زی نے پریشانی سے آتش کی جانب دیکھا۔ وہ مسکرا رہا تھا قاتحانہ مسکراہٹ گویا جس سوال کا جواب اسے درحقیقت درکار تھا۔ وہ اسے مل چکا تب ہی وہ اپنے مخصوص ساحر لہجے میں بوللا۔

”دیکھو اس طرح بے چارگی سے رو رو کر خود کو ہلکان مت کرو، ہم نے مان لیا کہ تمہیں اپنے بارے میں واقعی کچھ بھی یاد نہیں، چنانچہ ہم نے فیصلہ کیا ہے کہ اب ہم تمہیں ”نئی پہچان“ دیں گے۔ ”سودا“ منظور ہے؟“

☆☆☆

اور یہ اس نئے الیم کی آخری تصویر تھی۔

آخری تصویر..... مگر ایک نئے باب کی شروعات۔

منظر شا کر کے بیاہ کی اگلی صبح کا تھا کہ جس کی نازک اندام، حسین و تعلیم یافتہ دلہن چہرے پر دلہن پے کی تردنازگی لیے میردن رنگ کی دیدہ زیب کاجی ورم ساڑھی میں ملفوف نظریں جھکائے اپنے نئے نویلے سرالیوں کے جھرمٹ میں گہری بیٹھی تھی۔

قریبی رشتے داروں کی واپسی چوں کہ ویسے کے بعد تھی سو اس وقت وسیع و عریض ڈرائنگ روم میں خوب رونق لگی تھی۔

باورچی خانے میں شادی کے لائقا ہی امور کی انجام دہی کے سلسلے میں رکھی جانے والی ملازمہ چنے اور آلو کی ڈھیر ساری بھجیا اور اصلی تھی میں بھنا سو جی کا حلوہ تیار کرنے کے بعد اب تندہی سے گرم پوریاں اتارنے کی تیاری میں تھی۔ جب کہ دوسرے چولہے پر شانی نے چائے کا دیگیچہ چڑھا رکھا تھا۔ نمی ناشتے میں استعمال ہونے والے برتن باورچی خانے کی الماریوں سے نکال کر صاف کر کے انہیں میز پر دھرتی جا رہی تھی کہ تب ہی ڈرائنگ روم سے انہیں پکارا جانے لگا۔ دل تو ظاہر ہے ان دونوں کا وہیں اٹکا ہوا تھا سو دونوں اپنا اپنا کام یوں ہی ادھورا چھوڑ کر جلدی سے ڈرائنگ روم کی سمت بڑھ گئیں کہ دیکھیں وہاں کیا



ماجرہ ہے۔  
 ”آ جاؤ تم دونوں۔“ ڈھیلے ڈھالے سرمئی ٹراؤز اور شرٹ میں ملبوس دراز قد عامر ہاتھ میں شاکر کا کیمرہ پکڑے کھڑا تھا۔ ”میں سب کے ساتھ بھابھی کی تصویر اتار رہا ہوں۔“  
 ”پر میرا حلیہ.....“ شانی نے اپنے پرشکن لباس پر نظر ڈالتے ہوئے انکار کرنا چاہا۔  
 ”کچھ نہیں ہوا حلیے کو.....“ نفی نے دھیرے سے کہا۔ ”ٹھیک ٹھاک لگ رہی ہو آ جاؤ۔“ وہ اس کا ہاتھ پکڑ کر ان سب کے نزدیک چلی آئی۔

”تم سے بڑی میں ہوں۔“ اپنے چار سالہ چڑچڑے سے بیٹے کو قابو کرنے میں ہلکان بالی لڑاکا پن سے بولی۔

”بھابھی کے نزدیک میں بیٹھوں گی، شوٹا کو دیکھو، یہ بھی تو بھابھی کے بالکل ساتھ بیٹھی ہے۔“  
 ”ہاں..... ہاں آ جاؤ تم کوئی بات نہیں۔“ بادامی رنگ کے کرتے شلوار میں ملبوس نکھرے نکھرے چہرے والے شاکر مصالحت پسندی سے بولے۔ ”نفی اور شانی تم ہمارے عقب میں آ جاؤ بالی کو بیٹھنے دو بھابھی کے ساتھ۔“

”یہ ہر موقع پر لڑنے کیوں لگ جاتی ہیں؟“ شانی نے منہ بنا کر ہولے سے کہا۔  
 ”شش..... شش۔“ نفی اس کا ہاتھ ہولے سے دبا کر اسے لیے پیچھے آ کھڑی ہوئی۔  
 ”میں کھینچ لیتا ہوں تصویر.....“ عامر نے ابھی کیمرے کا لینس اپنی دائیں آنکھ کے نزدیک کیا ہی تھا کہ اچانک حامد (فیروزہ کے چھوٹے بھائی) بولے۔

”جاؤ تم بھی تو جا کر سب کے ساتھ تصویر بنواؤ نا.....“ اس نے انکار کرنا چاہا پر ڈرائنگ روم کے دوسرے کونے پر دھری سیٹی پر براجمان سید صاحب جو کارخانے کے امور ظاہر کے حوالے کر کے ان دنوں شاکر کی شادی کے سلسلے میں خود پاکستان آئے ہوئے تھے متانت سے بولے۔  
 ”عامر! مان لو ماموں کی بات اور عیسیٰ! جاؤ جا کر تم بھی سب کے ساتھ کھڑے ہو جاؤ۔“ انہوں نے ساتھ بیٹھے عیسیٰ کو بھی ادھر ہی بھیج دیا۔

”لے فیروزہ.....“ تصویر اترواتے ہی نفی اور شانی ترنت باورچی خانے کی جانب لوٹ گئیں۔ دیگر بھی منتشر ہو گئے۔ پر بڑے ابھی یہیں تھے۔ تب ہی فیروزہ کی والدہ لب کشا ہوئیں۔ ”تیری آنکھوں کے سامنے گھر کی مالکن گھر آ گئی خدا کی مہربانی۔“

”گھر کی مالکن نہیں ہماری ایک اور بیٹی۔“ سید صاحب یوں تو اپنی خوش دامن کے سامنے مہذب و محتاط لب و لہجے میں گفتگو کیا کرتے تھے پر اس وقت انہوں نے بات ہی کچھ ایسی قابل گرفت کر دی تھی کہ وہ ناگواری سے ان کی صحیح کئے بنانہ رہ سکے۔

”گھر کی مالکن یہ ہیں۔“ ان کا اشارہ یقیناً فیروزہ کی جانب تھا۔  
 ”اور یہ ہی رہیں گی۔“ ان کے الفاظ و اشکاف اور دو ٹوک تھے۔ تب ہی نو بیہتانے اپنی حیا بار پلکیں اٹھا کر انہیں یکبارگی بڑے غور سے دیکھا اور دوبارہ نظریں جھکا لیں۔

☆☆☆

”میرا نام خولہ ہے۔ باپ میرا بچپن میں فوت ہو گیا تھا۔ ماں نے محنت مزدوری کر کے مجھے پالا پوسا پھر ایک دن وہ بھی چل بسی اور میں بھری دنیا میں تنہا رہ گئی۔“ وہ اپنے کمرے میں لوٹا دی گئی تھی..... اور اب دوپٹے سے اپنا نصف چہرہ ڈھانپے، صوفے پر بیٹھی کیمرے کے سامنے آنش کا پڑھایا گیا سبق دہرا رہی تھی کہ زندگی نے



اس کے سامنے اور کوئی راستہ بھی تو نہ چھوڑا تھا۔ تب ایسے میں اگر وہ یہ ”سودا“ نامنظور کرتی تو اب یہاں سے کہاں جاتی؟ سوائے اب یہیں رہنا تھا اور وہی کرنا تھا کہ جو کچھ اسے سمجھایا گیا تھا۔

”شیاباش خولہ.....“ اپنے آئی فون سے اس کا ”بیان“ ریکارڈ کرتی بی زنی جوش و خروش سے اس کی حوصلہ افزائی کرتی ہوئی بولی۔

”خاموش کیوں ہو گئیں اپنی ”کہانی“ پوری کرو۔“

”میں بھری دنیا میں اکیلی رہ گئی۔“ ایک لحظہ توقف کے بعد وہ دوبارہ گویا ہوئی۔ ”اور برے حالات نے مجھے خودکشی پر مجبور کر دیا۔ اس روز میں اپنی جان دینے کے لیے بی زنی میڈم کی گاڑی کے سامنے آئی تھی۔ پر بروقت بریک لگا کر نہ صرف انہوں نے مجھے بچا لیا بلکہ اٹھا کر اپنے ساتھ لے گئیں اور میرا اچھا علاج معالجہ بھی کروا دیا۔ میں شکر گزار ہوں ان کی کہ ان ہی کی وجہ سے آج نہ صرف میں زندہ ہوں بلکہ انہوں نے میری رہائش اور نوکری کا مسئلہ بھی حل کروا دیا ہے۔ بس آپ سب کو یہی بتانا تھا بہت شکریہ!“

”ویل ڈن خولہ۔“ بی زنی بے پناہ مسرت آمیز طمانیت سے بولی اور پھر کمرہ اپنے چہرے کی جانب کر لیا۔

”جی تو میرے پیارے دیوورز.....“ اس نے گلا کھنکارتے ہوئے سنجیدہ سے لہجے میں اپنے ناظرین کو مخاطب کیا۔ ”تو یہ بھی اس نام نہاد ایکسیڈنٹ والی وائرل ویڈیو کی سچائی..... ویسے تو مجھے اپنی نیکیوں کا اشتہار لگانا پسند نہیں پر کیا کریں۔ ابھی کبھار لوگ آپ کو بہت مجبور کر دیتے ہیں۔ امید کرتی ہوں کہ پورا سچ جان لینے کے بعد آپ سب کا مجھ جیسی ”لابریکر“ اور ”کرمیل“ پر جو غصہ ہے وہ اب ٹھنڈا ہو گیا ہو گا بس یہی کہوں گی کہ سامنے دکھائی دیتی ہر بات سچ نہیں ہوتی۔ ویل خوش رہیں، خوشیاں بانٹیں اور پوزیٹو سوچیں۔

لو یو آل.....“

اس نے مسکراتے ہوئے اپنے مخصوص الوداعی کلمات کے ساتھ اپنے وی لاگ کا اختتام کیا اور ویڈیو محفوظ کر لی تاکہ ایڈیٹنگ کے بعد اہتمام سے اپ لوڈ کی جاسکے۔

اس کے منہ سے چہرے پر اب صبح والی مایوسی و پڑمردگی کا شائبہ تک نہ تھا بلکہ وہاں اب ایک نیا ولولہ اور بے پناہ جوش و مسرت دکھائی دیتی تھی۔

اور بھلا وہ کیوں نہ مسرور ہوتی کہ ہمیشہ کی طرح ”آتش“ نے اسے ”نا کام“ ہونے سے بچا جو لیا تھا۔ سو کام مکمل ہو جانے پر وہ بنا اس کا شکریہ ادا کیے اپنی ادھیڑ بن میں بے جلت کمرے سے نکل گئی تاکہ ویڈیو آتش کو دکھا سکے۔

اور پیچھے بیٹھی رہ گئی وہ کہ جسے آج آتش کی بدولت نئی پہچان ملی تھی مگر پھر بھی وہ خوش نہیں تھی۔

اور وہ خوش ہو بھی کیسے سکتی تھی؟

☆☆☆

”کناسو ہناتینوں رب نے بنایا۔“

اپنے وسیع و عریض شاہانہ طرز سے آراستہ کمرے کے کشادہ بیڈ پر وہ بنا لباس تبدیل کیے پچھلے کئی گھنٹوں سے یہ نغمہ ریپٹ پر لگا کر چت پڑا ہوا تھا۔

”کناسو ہناتینوں رب نے بنایا۔“

”واقعی..... کیا صورت تھی وہ..... جو نگاہ میں کھب گئی۔“

”دل مڑا نہیں لکھ سمجھایا.....“

”اور جب قیامت سامنے ہو تو یہ کافر (دل) کب کسی کی سنتا ہے۔“



اس چاند چہرے کو ذہن میں دہرا کر وہ گویا بن پے مغمور تھا۔  
”دل گرے دیکھدار ہواں.....“

”ہاں..... دل کی چاہت یہی ہے۔“ وہ دیوانگی سے بولا۔

”پر کیسے..... یہ کیسے ممکن ہوگا؟“ اس خیال نے اسے انگاروں پر لپٹا تھا۔ وہ وحشت سے اٹھ بیٹھا اور پھر شاید اس گلابی گلابی وجود کی خوشبو محسوس کرنے کی خاطر پورچ میں کھڑی اپنی گاڑی کا دروازہ کھول کر اس سیٹ پر آ بیٹھا کہ جہاں آج وہ مشام جاں کو معطر کرنا مشکل نہ بنایا تھا۔

”ایک بار دیکھا ہے..... بار بار دیکھنے کی ہوس ہے۔“ اس کا باغی دل سرکشی سے چلائے جاتا تھا۔

”پر کیسے..... کیسے..... کیسے؟“ سوال گمبیر تھا۔ اس نے بے بسی سے تھک کر سیٹ کی پشت سے سر نکا دیا۔

”کیا ہوا صاحب! طبیعت تو ٹھیک ہے۔ کچھ چاہیے کیا؟“

اس کا کل وقتی ملازم خدا بخش اس کے سر پر کھڑا بڑی فکر مندی سے پوچھ رہا تھا۔ اس نے چونک کر آنکھیں کھولتے ہوئے گاڑی کی اندرونی لائیں آن کر دیں۔  
اور ٹھیک اسی وقت اس کے پیروں سے کچھ ٹکرایا تھا۔

☆☆☆

”یہ دیکھیے سر!“ اپنے تھانے میں بیٹھے امیر علی خان چائے کی چسکیاں لیتے ہوئے کسی کیس کی فائل سامنے میز پر کھولے باریک بینی سے اس کے مطالعے میں مستغرق تھے کہ تب ہی اجازت لے کر فاروق احمد بڑی تیزی سے ان کے کمرے میں داخل ہوا اور اپنا سیل فون ان کے سامنے کرتا ہوا جوش و جذبات سے بھرپور مگر پچھتاہٹے لہجے میں بولا۔

”یہ کیا ہے؟“ امیر علی خان نے عینک نیچی کر کے سوالیہ نگاہوں سے فاروق احمد کا برہم چہرہ دیکھا۔

”جس لڑکی کو ہٹ کر کے وہ ایکٹرس لی زی اسے آتش کدے لے گئی تھی، اس کا ڈائریل ویڈیو۔“

”ذرا دکھاؤ تو.....“ امیر علی خان نے فائل بند کر کے اس کے ہاتھ سے فون لے لیا۔

”یعنی ہمیں ملنے والی اطلاع سو فیصد درست تھی سر!“ وہ امیر علی خان کو پوری ویڈیو دکھا کر اپنا سیل ان سے واپس لیتا ہوا پریش لہجے میں خفگی سے بولا۔ ”یہ لڑکی اس وقت وہیں تھی، اگر آپ نے میری بات مان کر آتش کدے کا سرچ وارنٹ حاصل کر لیا ہوتا تو عین ممکن تھا کہ یہ لڑکی اس وقت زخمی حالت میں وہاں سے بازیاب کر لی جاتی۔“

”اور اس سے کیا ہوتا؟“ امیر علی خان نے طنزیہ نگاہوں سے اسے گھورا۔

”کیا بات کرتے ہیں سر!“ وہ مزید جذباتیت سے بولا۔

”زخمی لڑکی اگر آتش کدے سے بازیاب ہوتی تو کیا لامحالہ آتش کو شامل تفتیش نہیں کیا جاتا؟“

”نہیں کیا جاتا فاروق احمد صاحب!“ وہ طنزیہ نظروں سے اسے گھور کو بولے۔ ”کیوں کہ آتش کا ایک نام اور مقام ہے معاشرے میں۔ نہ اس کے ادارے پر کسی غیر قانونی سرگرمی ملوث ہونے کی کوئی اطلاع ہے اور نہ ہی اس کے خلاف کوئی شکایت۔“

”اگر وہ اتنا ہی پارسا ہے تب اس پر نگاہ کیوں رکھی جا رہی ہے؟“ وہ تلخ ہوا۔

”کیوں کہ ایسے عناصر پر نظر رکھی جاتی ہے۔“ امیر علی خان نے گمبیرتا سے اسے سمجھانے کی کوشش کرتے ہوئے کہا۔ ”یہ معمول کی بات ہے۔“



”یعنی ہمیں صرف نظر رکھنی ہے اور ہاتھ پر ہاتھ دھرے کسی ممکنہ تباہی کا انتظار کرنا ہے؟“ اس کا سوال بہت کڑوا اور لہجہ گستاخی کے زمرے میں داخل تھا۔

”نہیں..... تم سے کون کہہ رہا ہے کہ انتظار کرو۔“ یوں تو امیر علی خان اس نئے خون کی جذباتیت کے قدر دان تھے براہی اس کے لب و لہجہ پر سچ یا ہو گئے۔

”تم جاؤ..... اور جا کر بالی ووڈ کے کسی فلمی انسپکٹر کی طرح جا کر تن تنہا اس کی لنکا میں آگ لگا دو پر اتنا یاد رکھنا کہ ایسا کر کے بھی تم اس سر آتش کا کچھ نہیں بگاڑ سکو گے۔ لہذا اس کے پیروکار تمہیں گلے پڑ جائیں گے۔“

اتنے برس یہ وردی پہن کر انہوں نے جھک نہیں ماری تھی۔ ان کا تجربہ پر مبنی تجزیہ غلط نہیں تھا۔

”تب پھر آپ ہی گائیڈ کیجیے کہ میں کیا کروں؟“ فاروق احمد جواباً بے بسی سے ٹھنڈا پڑتا ہوا بولا۔

”مناسب وقت کا انتظار۔“ وہ زمانہ سازی مسکراہٹ اپنے لبوں پر سجا کر بولے۔

”اگر وہاں کچھ پک رہا ہے تو خوشبو یہاں تک ضرور پہنچے گی۔ بس تب تک ہمیں صبر سے کام لینا ہوگا۔“

☆☆☆

”دیکھو یہ مشرقی دیوار کے ساتھ جھولا رکھ کر ادھر اسٹینج بنا دیں گے اور اس کے سامنے کرسیاں لگوا کر مہمانوں کے بیٹھنے کی جگہ اور وہاں.....“ بولتے بولتے رجالان کی مغربی دیوار کے سمت گھومی۔

”وہاں بوئے ٹیلو..... کیوں ٹھیک ہے نا؟“

موسم صبح سے ابر آلود تھا۔ سو وہ سب پرسوں لان میں منعقد ہونے والی مایوں کی تقریب کی سجاوٹ وغیرہ کے بارے میں تبادلہ خیال کی غرض سے لان میں آ بیٹھی تھیں۔ شریفہ کین کی کرسی پر جب کہ وہ ساری غم خوشبودار گھاس پر مزے سے بیٹھی اپنی اپنی بولیاں بول رہی تھیں۔ ساتھ ہی گرم گرم چائے اور عارفہ کی بنائی ذائقے دار کوکیز سے انصاف کیا جا رہا تھا۔

”ہاں..... ہاں وہ تو ٹھیک ہے رجا آپی!“ مہر و جو آج بڑے دن بعد اس محفل کا حصہ بنا تھا، بے صبرے پن سے بولا۔ ”پر یہ تو بتائیں کہ ڈانس فلور کہاں بنائیں گی؟“

”پورا لان ڈانس فلور ہے۔“ وری اسے چڑانے کی خاطر بولی۔

”جہاں دل چاہے ڈانس کر لینا..... مطلب ناچ لینا۔“

”اور سجاوٹ کی کلر تھیم کیا ہوگی؟“ وائلہ نے دلچسپی سے پوچھا۔ ”اب گرین اور یلو مت کہنا خدارا..... یہ تو بہت کا سن ہے۔“

”ایسا کرو بلیک اور ڈارک گرے رکھ لو۔“ مہر و بولا۔

”وقع دور.....“ شریفہ بد مزگی سے بولیں۔ ”خدا نخواستہ کیا ہم کوئی سوگ منار ہے ہیں۔“

”پر میں تو سوگ ہی منار ہی ہوں ماما!“ اچانک گھر کے اندرونی حصے سے برآمد ہوئیں عینا گلو کیر سے لہجے میں بولی تھیں۔

سب یک لخت چونک کر ان کی سمت دیکھنے لگے۔

”کیا ہوا؟“ شریفہ نے دہل کر پوچھا تھا۔

وہ بنا کچھ کہے پھسک کر رو پڑیں۔

(باقی آئندہ ماہ ان شاء اللہ)